

QORTI TAL-MAGISTRATI (GHAWDEX) SUPERJURI

MAGISTRAT DOTTOR PAUL COPPINI LL.D.

Seduta ta' nhar il-Gimgha 30 ta' Novembru, 2001 .

Citazzjoni numru : 24/1995G1(PC)

**Teddy Rapa bhala direttur ghan-nom u in
rapprezentanza tas-socjeta' "Rapa showrooms
Limited" .**

vs

**Michael Zammit bhala direttur ghan-nom u in
rapprezentanza ta' "Tandem Corporation" .**

Il-Qorti ,

Rat ic-Citazzjoni li permezz taghha l-attur nomine, wara li ippremetta:

Illi l-konvenut huwa veru cert u likwidu debitur ta' l-attur fis-somma ta' erbat elef u disa' liri maltin u sitta u erbghin centezmu (Lm4009.46c) dovuta bhala bilanc prezz ta' merkanziji lilu mibjugha u konsenjati .

Illi ghalkemm interpellat biex ihallas dan l-ammont il-konvenut baqa' inadempjenti .

Talab lill-konvenut nomine jghid ghaliex m'ghandhiex din il-Qorti :

- 1. Tiddikjara lill-konvenut debitur ta' l-attur fis-somma ta' erbat elef u disa' lira maltin u sitta u erbghin centezmu (Lm4009.46c) dovuta bhala bilanc prezz ta' merkanziji lilu mibjugha u konsenjati .**
- 2. Tikkundanna lill-konvenut ihallas is-somma ta' erbat elef u disa' liri maltin u sitta u erbghin centezmu (Lm4009.46c) fuq imsemmija dovuta skond kif indikat .**

Bl-interessi kummercjali .

Bl-ispejjez inkluzi dawk ta' l-ittra ufficjali tas-7 ta' Lulju 1995 u bl-ingunzjoni lill-konvenut ghas-subizzjoni .

Rat id-dikjarazzjoni tal-fatti mahlufa minn Teddy Rapa .

Rat in-nota ta' l-eccezzonijiet tal-konvenut nomine li biha eccepuxxa :

1. Illi in linea preliminari, hu ma jirrappreżenta ebda korp fiziku jew morali bl-isem “Tandem Corporation”, u kwindi ghandu jigi liberat mill-osservanza tal-gudizzju ;
2. Illi minghajr pregudizzju ghas-suespost, ic-citazzjoni odjerna hija monka u nulla ghaliex ma hix akkompanjata bid-dokumenti mehtiega biex isahhu t-talbiet attrici a tenur tal-artikolu 156(2) tal-Kodici ta’ Organizzazzjoni u Procedura Civili ;
3. Illi dejjem minghajr pregudizzju ghas-suespost, l-esponenti la fil-kwalita’ tieghu fuq citata u lanqas f’ebda kwalita’ ohra ma ghandu jaghti xejn lill-attur nomine skond ma indikat fid-dokument A esebit mill-attur mac-citazzjoni ;
4. Illi wkoll minghajr pregudizzju ghas-suespost, it-talbiet attrici huma fi kwalunkwe kaz, u ictu oculi kolpiti bil-preskrizzjoni ta’ tmintax-il xahar, a tenur tal-artikolu 2148 tal-Kodici Civili, u anke ta’ sentejn a tenur tal-artikolu 2149 tal-Kodici Civili – u dan anke minhabba il-fatt illi l-esponenti qatt ma gie notifikat bl-ittra ufficjali tas-7 ta’ Lulju, 1995 (sic) qabel din il-kawza .
5. Salvi eccezzjonijiet ulterjuri fid-dritt u fil-fatt .

Rat id-dikjarazzjoni tal-fatti tal-konvenut nomine mahlufa minn Michael Zammit .

Rat l-atti l-ohra kollha tal-kawza, inkluzi d-dokumenti esebiti u l-verbali tax-xhieda mismugha .

Ikkunsidrat :

Illi permezz ta’ din il-kawza l-attur nomine qed jitlob il-hlas ghal merkanzija diversa mibjugha u konsenjata lill-konvenut nomine . Il-konvenut nomine qieghed *inter alia* jeccepixxi l-preskrizzjoni ta’ tmintax il-xahar a tenur ta’ l-artikolu 2148 u dik ta’ sentejn a tenur ta’ l-artikolu 2149 (Kap. 16) . Huwa doveruz ghalhekk illi tigi qabel xejn investigata din l-eccezzjoni, ghax jekk tirnexxi, jkun inutili li jigu kunsidrati l-eccezzjonijiet l-ohra mressqa mill-konvenut nomine . Il-Kodici Civili taghna jispjega f’dan ir-rigward kif :

“Il-preskrizzjoni hija wkoll mezz sabiex wiehed jehles minn azzjoni meta l-kreditur ma jkunx ezercita l-jedd ghal zmien li tghid il-ligi” .
(art. 2107(2) .

“La prescrizione e’ un mezzo di acquistare o di liberarsi mediante un certo corso di tempo e colle condizioni determinate dalla legge,” jghid it-Troplong (Della Prescrizione) .

Billi l-hlas mitlub mill-attur nomine bhala l-kreditur jirrigwarda l-prezz ta’ merkanzija mibjugha lill-konvenut nomine, l-preskrizzjoni applikabbli hija dik ta’ tmintax (18) il-xahar stipulata bl-artikolu 2148(b) li jirreferi ghall-*“azzjonijiet ta’ kredituri ghall-prezz ta’ merkanzija, oggetti jew hwejjeg ohra mobbli, mibjugha bl-immnut.”*

Mid-dokumenti esebiti mill-attur nomine (Dokti. TR sa TR 12) irrizulta illi l-ammonti mitluba jirrigwardaw il-prezz ta' diversi oggetti mibjugha bejn is-sbatax(17) ta' Dicembru 1992 u t-tmintax (18) ta' Jannar 1993 . Il-kawza prezenti giet ipprezentata fir-Registru ta' din il-Qorti fl-20 ta' April 1995, u ghalhekk wara l-iskadenza tal-perijodu stipulat mil-ligi fl-artikolu hawn citat. Ghalhekk jekk ma jirrizultax illi dan il-perijodu gie b'xi mod interrott, din l-eccezzjoni tal-konvenut jkollha tigi milqugha .

Il-ligi taghna tistabilixxi diversi modi kif tista' ssir din l-interruzzjoni tal-preskrizzjoni . Tali interruzzjoni tista' ssir b'att gudizzjarju, bir-rikonoxximent tad-debitu jew bil-pagament akkont (artikoli 2128 – 2136 Kap. 16) . Fil-kaz in ezami l-attur nomine fic-citazzjoni tieghu jaghmel referenza ghal xi ittra ufficcjali spedita lill-konvenut nomine fis-7 ta' Lulju 1995 . Apparti l-fatt illi din id-data hija evidentement zbaljata, u kif fisser il-legali tal-konvenut nomine fil-kontro-ezami ta' l-attur nomine, din x'aktarx riedet taqra is-7 ta' April 1995, (u cioe' ftit qabel giet ipprezentata l-kawza), ma giet provduta ebda evidenza li attwalment intbghatet din l-ittra, u fi kwalunkwe kaz, certament kienet tardiva u ma setghetx interrompiet il-preskrizzjoni li kienet gia ghaddiet a favur tad-debitur .

Lanqas ma rrizulta li qatt sar xi pagament akkont tul il-perijodu li kien ghaddej il-preskrizzjoni u lanqas li gie rikonoxxut id-debitu mill-konvenut nomine . L-attur nomine fid-depozizzjoni tieghu jallega illi l-konvenut nomine kien iwieghed li ser ihallas .

“Statements, jiena kont nibghatlu . U kont nghidlu bihom . Issa nhallsek, issa nhallsek ... u bqajna hekk, hux” (a fol. 19 tal-process) .

Imma madankollu ma ngiebet ebda prova dwar id-dati meta suppost sar dan l-allegat rikonoxximent da parti tal-konvenut nomine, u l-Qorti ma tistghax tistrih fuq din is-semplici asserzjoni ta' l-attur biss biex tara jekk setghatx giet interrotta l-preskrizzjoni b'dan il-mod .

Ghal dawn il-motivi, u peress illi rrizulta li l-eccezzjoni tal-konvenut nomine dwar il-preskrizzjoni ta' tmintax (18) il-xahar a tenur ta' l-artikolu 2148(b) hija gustifikata .

Tiddecidi l-kawza billi tilqa' din l-eccezzjoni u tichad it-talbiet attrici bl-ispejjez kontra l-attur nomine .

(ft) Paul Coppini
Magistrat .
(ft) Francis Attard
Deputat Registratur .

Vera Kopja

Ghar-Registratur

Sk2495Pc
1015